



ChildFund Alliance

PLAN INTERNATIONAL

Save the Children

SOS CHILDREN'S VILLAGES CAMBODIA

Terre des Hommes International Federation

World Vision

សេចក្តីថ្លែងការណ៍រួម | ថ្ងៃទី១ ខែមិថុនា ឆ្នាំ២០២០

## ម្ចាស់ជំនួយ និងរាជរដ្ឋាភិបាលក្រុងតែជាក់សិទ្ធិកុមារ ជាបេះដូងនៃការឆ្លើយតបគ្រោះរលសន្តកូរីជ១៩

ខណៈពេលដែលជំងឺកូរីជ១៩បន្តរីករាលដាលនៅជុំវិញពិភពលោក កម្ពុជាបានក្លាយជាប្រទេសទទួលបានជោគជ័យ ដឹកម្រមួយ។ ដោយពុំមានភស្តុតាងបង្ហាញថាមានការឆ្លងក្នុងសហគមន៍ និងមានករណីនាំចូលតែពីប៉ុណ្ណោះក្នុងរយៈពេលជាង ៦សប្តាហ៍ នេះពិតជាច្បាស់ណាស់ថារលកទី១នៃការឆ្លងត្រូវបានគ្រប់គ្រងដោយជោគជ័យ។ ករណីដែលបាននាំចូលនាពេលថ្មីៗនេះបង្ហាញថា យើងគួរតែមានការប្រុងប្រយ័ត្នខ្ពស់ ប៉ុន្តែវាក៏សំខាន់ផងដែរក្នុងការអបអរសាទរការងារដ៏ល្អដែលបានធ្វើកន្លងមក រហូតដល់ទទួលបានជោគជ័យគួរឱ្យកត់សម្គាល់មួយនេះក្នុងការប្រឆាំងនឹងវីរុសដែលបានចម្លងមនុស្សរាប់លាននាក់នៅទូទាំងពិភពលោក។ គ្មានការសង្ស័យទេដែលថា ការឆ្លើយតបប្រកបដោយការសម្របសម្រួលយ៉ាងល្អ និងរហ័សពីសំណាក់រាជរដ្ឋាភិបាលកម្ពុជា ដៃគូអភិវឌ្ឍន៍ និងអង្គការសង្គមស៊ីវិល គឺជាកត្តានៃភាពជោគជ័យក្នុងការកាត់បន្ថយការរីករាលដាលនៃជំងឺរាតត្បាតនេះនៅក្នុងព្រះរាជាណាចក្រកម្ពុជា។ យន្តការឆ្លើយតបផ្សេងៗដែលដឹកនាំ និងសម្របសម្រួលដោយក្រសួងពាក់ព័ន្ធដូចជាការបិទរាល់កន្លែងកម្សាន្តទូទាំងប្រទេស ការតាមដានស្វែងរកជាប្រព័ន្ធនូវអ្នកប៉ះពាល់ផ្ទាល់និងប្រយោលជាមួយអ្នកជំងឺ និងការអនុវត្តយុទ្ធនាការបង្ការទូទាំងប្រទេស បានធ្វើឱ្យមានការផ្លាស់ប្តូរគួរឱ្យកត់សម្គាល់។

ទោះយ៉ាងណាស្របពេលដែលយើងអបអរជ័យជំនះរបស់យើងក្នុងការប្រយុទ្ធប្រឆាំងជាលើកដំបូងជាមួយនឹងជំងឺកូរីជ១៩ យើងមិនគួរគិតថាយើងបានឈ្នះសង្គ្រាមប្រឆាំងនឹងជំងឺរាតត្បាត និងផលវិបាកដែលកើតមានជាអាទិ៍មកលើប្រទេសកម្ពុជានោះទេ។ ការវាយតម្លៃ និងការស្ទង់មតិ<sup>1</sup> ជាបន្តបន្ទាប់ដែលបានធ្វើឡើងក្នុងរយៈពេលប៉ុន្មានសប្តាហ៍ចុងក្រោយនេះបានបង្ហាញថា ជំងឺកូរីជ១៩ បានជះឥទ្ធិពលយ៉ាងខ្លាំងទៅលើសុខុមាលភាពកុមារ។ ក្នុងនាមជាអង្គការមូលដ្ឋាន យើងមានការព្រួយបារម្ភជាពិសេសអំពីលទ្ធភាពដែលកុមារងាយរងគ្រោះនិងសហគមន៍ ក៏ដូចជាក្រុមដែលបាត់បង់ឱកាស និងអាចមានសម្រាប់ទប់ទល់នឹងផលប៉ះពាល់យ៉ាងធំធេងទៅលើផ្នែកអប់រំ សង្គម និងសេដ្ឋកិច្ចដោយសារវិបត្តិនេះ។ យើងដឹងហើយថារាជរដ្ឋាភិបាលកម្ពុជា ដៃគូអភិវឌ្ឍន៍ និងអង្គការសង្គម ស៊ីវិលដទៃទៀតកំពុងចែករំលែកសេចក្តីព្រួយបារម្ភទាំងនេះ ហើយបច្ចុប្បន្នកំពុងរៀបចំផែនការដើម្បីឆ្លើយតបទៅនឹងបញ្ហាទាំងអស់នេះ។ ឯកសារនេះផ្តល់នូវអ្វីដែលជាអាទិភាព និងអនុសាសន៍ដែលយើងជឿថាអាចជួយដឹកនាំសកម្មភាពដែលមានការសម្របសម្រួលរបស់យើងឆ្ពោះទៅរកការធានាសិទ្ធិរបស់កុមារនៅក្នុងប្រទេសកម្ពុជាដែលជាបេះដូងនៃការឆ្លើយតបគ្រោះរលសន្តកូរីជ១៩។

<sup>1</sup> សូមមើលបញ្ជីនៃការវាយតម្លៃនិងការស្ទង់មតិទាំងនេះនិងព័ត៌មានអំពីវិធីសាស្ត្រក្នុងការធ្វើការវាយតម្លៃនិងស្ទង់មតិនៅក្នុងឧបសម្ព័ន្ធ១ ។



# ការអប់រំ

ដើម្បីបង្ការការឆ្លងរីករាលដាល ជំងឺកូវីដ១៩ នៅក្នុងសហគមន៍ នៅថ្ងៃទី១៦ ខែមីនា រាជរដ្ឋាភិបាលកម្ពុជាបានសំរេចចិត្តបិទសាលារៀនគ្រប់ប្រភេទ និងគ្រប់កម្រិតសិក្សាទាំងអស់នៅក្នុងប្រទេសកម្ពុជា។ មានសិស្សច្រើនជាង ៣លាននាក់ ពីថ្នាក់មត្តេយ្យដល់ថ្នាក់ទី១២ មិនបានទៅសាលាតាំងពីពាក់កណ្តាលខែមីនាមក។ នាពេលថ្មីៗនេះរាជរដ្ឋាភិបាលកម្ពុជាបានសម្រេចថាការបិទសាលារៀនអាចនឹងបន្តរហូតដល់ខែវិច្ឆិកា ឆ្នាំ២០២០។

ស្ថានភាពនេះកំពុងជះឥទ្ធិពលយ៉ាងខ្លាំងដល់សុខុមាលភាពរបស់កុមារ និងការសម្រេចបាននូវសិទ្ធិរបស់ពួកគេនៅក្នុងប្រទេសកម្ពុជា។ ការស្ទង់មតិថ្មីៗនេះដែលធ្វើឡើងដោយសម្ព័ន្ធ Joining Forces និងអង្គការសម្ព័ន្ធសិទ្ធិកុមារកម្ពុជាជាមួយកុមារដែលមានអាយុពី ១០-១៧ ឆ្នាំបានបង្ហាញថា ៧៨% នៃកុមារ និងយុវជនដែលត្រូវបានសម្ភាសន៍ បានរាយការណ៍ថា ពួកគេបាននិងកំពុងបន្តការសិក្សាខ្លះៗដែលចំនួនពាក់កណ្តាលនៃពួកគេសិក្សាតិចជាង ១០ ម៉ោងក្នុងមួយសប្តាហ៍នៅផ្ទះបើប្រៀបធៀបទៅនឹង ២០ ម៉ោងក្នុងមួយសប្តាហ៍ពេលរៀនធម្មតានៅសាលា។ យោងតាមការវាយតម្លៃហ្វែសមួយដែលធ្វើឡើងដោយអង្គការ Save the Children មានតែកុមារប្រហែលពាក់កណ្តាលប៉ុណ្ណោះដែលមានលទ្ធភាពទទួលបានឯកសារសិក្សាពេលនៅផ្ទះ (៥៤%) ហើយមានតែ ៤៨% ប៉ុណ្ណោះដែលបានរាយការណ៍ថាបានទទួលការគាំទ្រក្នុងការបន្តការសិក្សានៅផ្ទះ។ ការស្ទង់មតិរួមរបស់ Joining Forces និងអង្គការសម្ព័ន្ធសិទ្ធិកុមារកម្ពុជា ក៏បានរកឃើញថាបញ្ហាប្រឈមបន្ថែមរួមមានល្បឿនអ៊ីនធឺណែតយឺត ការចំណាយលើថ្លៃអ៊ីនធឺណែត និងការមិនអាចទាក់ទងគ្រូដើម្បីសួរសំណួរ។ ជាលទ្ធផលកុមារពីរភាគបីមានការព្រួយបារម្ភថាការរៀនសូត្រតាមផ្ទះផ្តល់ឱ្យពួកគេនូវការអប់រំដែលមានគុណភាពខ្សោយ ហើយជាង ៤០% នៃពួកគេជឿថាវាអាចរារាំងពួកគេមិនឱ្យមានអារម្មណ៍ពេលអនាគត។ នៅក្នុងការវាយតម្លៃយ៉ាងឆាប់រហ័សថ្មីៗនេះដែលធ្វើឡើងដោយអង្គការទស្សនៈពិភពលោក ៨៦% នៃអ្នកឆ្លើយសំណួរជឿជាក់ថាស្ថានភាពបច្ចុប្បន្ននឹងនាំឱ្យមានការកើនឡើងនូវចំនួនកុមារដែលបោះបង់ចោលការសិក្សានាពេល អនាគត។

ស្ថានភាពនេះក៏បណ្តាលឱ្យមានការព្រួយបារម្ភផងដែរសម្រាប់ការអប់រំកុមារតូច (កុមារដែលមានអាយុពី៣-៥ឆ្នាំ)។ ការវាយតម្លៃដែលធ្វើឡើងដោយអង្គការក្លែនអន្តរជាតិកម្ពុជាបានបង្ហាញថាឪពុកម្តាយស្ទើរតែ ៣០% មិនបានបង្រៀនកូនតូចរបស់ពួកគេទាល់តែសោះ ចំណែកឯឪពុកម្តាយ ៦០% ផ្តល់ការគាំទ្រតិចតួចបំផុតដល់ការសិក្សា និងអភិវឌ្ឍកូនតូចរបស់ពួកគេ។ ឪពុកម្តាយ ៧៤% បានរាយការណ៍ថាពួកគេមានចំណេះដឹងតិចតួចអំពីរបៀបបង្រៀនកូនតូចរបស់ពួកគេ។

ការបិទសាលារៀនអាចមានផលប៉ះពាល់ច្រើនលើក្មេងស្រីជាពិសេសក្មេងស្រីងាយរងគ្រោះបំផុត។ យោងតាមការវាយតម្លៃដែលធ្វើឡើងដោយអង្គការក្លែនអន្តរជាតិ ចាប់តាំងពីការបិទសាលារៀនមក ក្មេងស្រីត្រូវបានគេឱ្យជួយធ្វើការងារផ្ទះបន្ថែមទៀតដែលកាត់បន្ថយពេលវេលាដែលពួកគេចំណាយសម្រាប់ការសិក្សានៅផ្ទះ។ ការសិក្សាអន្តរជាតិផ្សេងៗគ្នាបានបង្ហាញថា ពួកគេក៏មានហានិភ័យខ្ពស់ ក្នុងការរៀបការនៅវ័យកុមារ និងការរៀបការដោយបង្ខំ ការមានផ្ទៃពោះទាំងវ័យក្មេង អំពើហិង្សាក្នុងគ្រួសារ និងអំពើហិង្សាផ្លូវភេទ នៅពេលពួកគេមិនបានទៅសាលា។ ជាលទ្ធផល មាន



ការព្រួយបារម្ភយ៉ាងពិតប្រាកដថាជំងឺកូវីដ១៩ នឹងធ្វើឱ្យក្មេងស្រីមិនសូវវិលត្រឡប់ទៅសាលារៀនវិញទេបន្ទាប់ពីមានការបិទសាលារៀន ដែលនេះបានបង្កើនគំលាតយេនឌ័រក្នុងការទទួលបានការអប់រំនៅកម្ពុជា។

**អនុសាសន៍ដល់រាជរដ្ឋាភិបាល**

- សាលារៀនគួរតែបើកដំណើរការឡើងវិញនៅពេលដែលមានសុវត្ថិភាព។ ការបើកនេះនឹងតម្រូវឱ្យមានយុទ្ធសាស្ត្រផ្នែកលើកស្ទុកតាង និងគោលការណ៍ណែនាំបច្ចេកទេសសម្រាប់សាលារៀនទាំងអស់នៅក្នុងប្រទេសកម្ពុជា។ អង្គការសមាជិកសម្ព័ន្ធ Joining Forces មានឆន្ទៈគាំទ្រដល់រាជរដ្ឋាភិបាលកម្ពុជាក្នុងការរៀបចំយុទ្ធសាស្ត្រគោលការណ៍ណែនាំ និងការអនុវត្តនូវយុទ្ធសាស្ត្រនិងគោលការណ៍ទាំងនោះ។
- គួរមានកិច្ចប្រឹងប្រែងសម្របសម្រួលឱ្យបានល្អដើម្បីបង្កើនការអនុវត្តការសិក្សាតាមផ្ទះជាពិសេសសម្រាប់កុមារនៅតំបន់ដាច់ស្រយាលនិងពិបាកទៅដល់ និងតំបន់ដែលគ្មានប្រព័ន្ធអេឡិចត្រូនិចឬមានតិចតួច។ កិច្ចការនេះគួរពាក់ព័ន្ធនឹងការពង្រឹងសមត្ថភាពគ្រូបង្រៀន បង្កើនការទទួលបានសម្ភារៈសិក្សាដើម្បីយកទៅរៀននៅផ្ទះ បង្កើនការចាក់ផ្សាយការបង្រៀន និងបណ្តាញដែលត្រូវបានប្រើដើម្បីផ្សព្វផ្សាយការបង្រៀនទាំងនោះ ក៏ដូចជាការបង្កើតធនធានឯកសារសម្រាប់ឪពុកម្តាយនិងសម្រាប់មិត្តអប់រំមិត្ត។
- សកម្មភាពនិងសម្ភារៈសិក្សាសម្រាប់ការអភិវឌ្ឍកុមារតូចគួរតែត្រូវបានផ្សព្វផ្សាយតាមរយៈបណ្តាញ និងកម្មវិធីផ្សេងៗដើម្បីធានាថាកុមារតូចបន្តអភិវឌ្ឍ និងសិក្សារៀនសូត្រតាមរយៈការលេងដោយផ្អែកលើសមាសធាតុនៃក្របខ័ណ្ឌចិញ្ចឹមបីបាច់និងថែទាំកុមារតូច។
- ដោយសារសាលារៀនអាចត្រូវបានបិទទ្វាររយៈពេលជាច្រើនខែទៀត គួរតែមានកិច្ចការជាច្រើនទៀតដែលត្រូវធ្វើដើម្បីធានាថាយន្តការនៃការរៀនសូត្រនៅតាមផ្ទះនិងពីចម្ងាយមានលក្ខណៈងាយស្រួលនិងអាចទទួលបានសម្រាប់កុមារនិងយុវជនដែលមានពិការភាពរួមទាំងកុមារ និងយុវជនដែលមានពិការភាពផ្នែកកំហើញនិងការស្តាប់។
- ការបើកសាលារៀនឡើងវិញនឹងត្រូវធ្វើឡើងដោយមានយុទ្ធនាការសម្របសម្រួលទូទាំងប្រទេសដើម្បីទប់ស្កាត់ការបោះបង់ចោលការសិក្សាជាពិសេសសម្រាប់កុមារងាយរងគ្រោះដូចជាក្មេងស្រី កុមារមានពិការភាព និងកុមារជនជាតិភាគតិច។

**អនុសាសន៍ដល់ម្ចាស់ជំនួយ**

- ផ្តល់ការគាំទ្រដែលមានការសម្របសម្រួល និងរឹងមាំដល់ក្រសួងអប់រំយុវជននិងកីឡា និងអង្គការសង្គមស៊ីវិលទាំងអស់ដែលធ្វើការនៅក្នុងវិស័យអប់រំស្របតាមអនុសាសន៍ខាងលើ។
- ផ្តល់ភាពបត់បែនដល់ភ្នាក់ងារអនុវត្តដើម្បីធានាបាននូវការឆ្លើយតបប្រកបដោយភាពឆាប់រហ័ស និងបត់បែនក្នុងកំឡុងពេលមានវិបត្តិដែលមិនអាចទាយទុកជាមុនបាននេះ។



## **ជីវភាព សន្តិសុខស្បៀង និងអាហារូបត្ថម្ភកុមារ**

ទិន្នន័យពីការវាយតម្លៃ និងការស្ទង់មតិដែលបានធ្វើឡើងដោយអង្គការផ្សេងៗ ក្នុងរយៈពេលប៉ុន្មានសប្តាហ៍ ចុងក្រោយនេះបានបង្ហាញថា មានប្រជាជនមួយភាគធំកំពុងជួបប្រទះនឹងបញ្ហាជីវភាពធូនធូរដែលទំនងនឹងកាន់តែ ធ្ងន់ធ្ងរទៅៗនៅប៉ុន្មានខែខាងមុខនេះ។ ការវាយតម្លៃដែលធ្វើឡើងដោយអង្គការទស្សនៈពិភពលោក បានរកឃើញថា គ្រួសារចំនួន៧៥% បានបាត់បង់ប្រាក់ចំណូល ឬទទួលបានចំណូលតិចជាងមុន។ កុមារ និងយុវវ័យជំទង់ចំនួន៨៦% ដែលបានសម្ភាសន៍ ក៏បានរាយការណ៍ស្រដៀងគ្នាដែរថា គ្រួសាររបស់ពួកគេមានចំណូលតិចជាងមុន ឬបានបាត់បង់ ចំណូលតែម្តង។ ស្របពេលដែលក្រុមគ្រួសារមាន ប្រាក់ចំណូលធ្លាក់ចុះ តម្លៃស្បៀងអាហារបានកើនឡើង នេះបើយោង ទៅតាមប្រភពផ្សេងៗគ្នា<sup>២</sup>។ កុមារនិងយុវវ័យជំទង់ចំនួន៣៦% ដែលបានសម្ភាសន៍បានប្រាប់ ថាជំងឺកូវីដ១៩បាននាំឱ្យ មានការកើនឡើងនៃពលកម្មកុមារ នៅតាមភូមិរបស់ពួកគេ ដែលការរកឃើញមួយនេះក៏ស្របគ្នានឹងការវាយតម្លៃផ្សេង ទៀតផងដែរ។ ការវាយតម្លៃដែលរបស់អង្គការទស្សនៈពិភពលោក ក៏បានបង្ហាញផងដែរថាដើម្បីឆ្លើយតបទៅនឹង ស្ថានភាពនេះ គ្រួសារដែលបានសម្ភាសន៍ជាច្រើន កំពុងប្រើយុទ្ធសាស្ត្រឆ្លើយតបអវិជ្ជមាន ដូចជាការខ្ចីប្រាក់ ឬលក់ ទ្រព្យសម្បត្តិជាដើម ដែលយុទ្ធសាស្ត្រនេះកំពុងគំរាមកំហែងដល់សមត្ថភាពនៃការស្តារឡើងវិញរបស់ពួកគេ។

ការរីករាលដាលនៃផលប៉ះពាល់លើជីវភាពនេះ ហាក់ដូចជាបានជះឥទ្ធិពលដ៏គួរឱ្យកត់សម្គាល់មួយទៅលើ សន្តិសុខស្បៀង។ យោងតាមការវាយតម្លៃមួយកាលពីពេលថ្មីៗនេះរបស់អង្គការស្បៀងអាហារនិងកសិកម្ម (FAO) កសិករចំនួន១៤% នៃកសិករដែលបានធ្វើការស្ទង់មតិ បានបង្ហាញថាគ្រួសាររបស់ពួកគេបានកាត់បន្ថយបរិមាណម្ហូប អាហារដែលបានបរិភោគ ឬថាពួកគេមិនបានបរិភោគគ្រប់គ្រាន់ ដែលនេះជាសញ្ញាច្បាស់មួយនៃអសន្តិសុខស្បៀងក្នុង កម្រិតគ្រួសារ ។ តាមរយៈទិន្នន័យដែលប្រមូលបានដោយអង្គការទស្សនៈពិភពលោក គ្រួសារភាគច្រើន (៧១%) បាន រាយការណ៍ថាពួកគេអាចរ៉ាប់រងលើការចំណាយម្ហូបអាហារបានភាគខ្លះប៉ុណ្ណោះ។ ដើម្បីឆ្លើយតបនឹងស្ថានភាពនេះ ក្រុមគ្រួសារខ្លះកំពុងប្រើយុទ្ធសាស្ត្រមួយចំនួនដែលមិនមាននិរន្តរភាព ឬអាចប៉ះពាល់ដល់អាហារូបត្ថម្ភ និងសុខុមាល ភាពរបស់កុមារ រួមមានការកាត់បន្ថយចំនួនពេលអាហារ ការប្តូរទៅបរិភោគអាហារដែលមានជីវជាតិទាប ឬការកាត់ បន្ថយបរិមាណនៃអាហារ។

មុនការផ្ទុះឡើងនៃជំងឺកូវីដ១៩ បើទោះបីក្នុងបរិបទនៃកំណើនសេដ្ឋកិច្ចប្រកបដោយចីរភាព ប្រទេសកម្ពុជា មានអត្រាកង្វះអាហារូបត្ថម្ភខ្ពស់ ក្នុងចំណោមកុមារអាយុក្រោម៥ឆ្នាំ ដោយកុមារចំនួន៣២% មានកម្ពស់ទាបខ្លាំងបើ ធៀបនឹងអាយុរបស់គេ និងកុមារ១០%មិនមានទម្ងន់គ្រប់គ្រាន់បើធៀបនឹងកម្ពស់របស់ពួកគេ<sup>៣</sup>។ ប្រសិនបើស្ថានភាព អសន្តិសុខស្បៀង កាន់តែអាក្រក់ទៅ នៅប៉ុន្មានសប្តាហ៍ខាងមុខនេះ នោះអត្រាកង្វះអាហារូបត្ថម្ភកុមារដែលខ្ពស់នេះ

<sup>2</sup> យោងតាមអង្គការស្បៀងអាហារនិងកសិកម្ម និងរបាយការណ៍ប្រចាំខែរបស់ក្រសួងពាណិជ្ជកម្ម

<sup>3</sup> ប្រភព៖ អង្គការយូនីសេហ្វ



ទំនងជានឹងកាន់តែខ្ពស់ឡើង ដែលនាំឱ្យប៉ះពាល់ដល់វឌ្ឍនភាពក្នុងរយៈពេល ១០ឆ្នាំចុងក្រោយ និងគំរាមកំហែងដល់ ការអភិវឌ្ឍរាងកាយនិងបញ្ហារបស់កុមារកម្ពុជារាប់សែននាក់។

**អនុសាសន៍ដល់រដ្ឋាភិបាល និងម្ចាស់ជំនួយ៖**

- ដើម្បីដោះស្រាយផលប៉ះពាល់នៃវិបត្តិនេះលើសេដ្ឋកិច្ច រាជរដ្ឋាភិបាលបានអនុវត្តសកម្មភាពមួយចំនួន ដូចជា ការបង្កើតរបបគាំពារសង្គមដែលផ្តោតលើបុគ្គលិក និងកម្មករដែលរងគ្រោះ ក្នុងវិស័យទេសចរណ៍ និងឧស្សាហកម្មកាត់ដេរ។ មានតម្រូវការជាបន្ទាន់ក្នុងការពង្រីកការឆ្លើយតបរបស់រដ្ឋាភិបាល ដល់ក្រុមគ្រួសារក្រីក្រនិង ងាយរងគ្រោះខ្លាំងបំផុតនៅក្នុងប្រទេសកម្ពុជា។ ការបង្កើតកម្មវិធីជាតិការផ្ទេរសាច់ប្រាក់តាមរយៈកម្មវិធីអត្តសញ្ញាណកម្មគ្រួសារក្រីក្រ គឺជារឿងដែលគួរឱ្យត្រេកអរ និងគួរតែសម្រេចកាន់តែឆាប់តាមដែលអាចធ្វើទៅបាន ដោយផ្តោតការយកចិត្តទុកដាក់លើអាហារូបត្ថម្ភកុមារ។
- កម្មវិធីគាំពារសង្គមទាំងនេះ គួរតែធានាឱ្យមានការចូលរួមរបស់សហគមន៍ក្នុងការកំណត់អត្តសញ្ញាណ និង ការចុះបញ្ជីគ្រួសារក្រីក្រខ្លាំងបំផុតនិងអ្នកទទួលផលដទៃទៀត ដើម្បីធានាបាននូវតម្លាភាព សុចរិតភាព និងប រិយាបន្ទ។
- កម្មវិធីទាំងនេះនឹងត្រូវបំពេញបន្ថែមដោយយន្តការក្នុងការផ្តល់យោបល់ត្រលប់ ឬកម្មវិធីគណនេយ្យភាពសង្គម ដើម្បីឱ្យប្រជាពលរដ្ឋអាចចូលរួមត្រួតពិនិត្យគុណភាព និងការឆ្លើយតប នៃការគាំទ្រដែលបានផ្តល់ជូន។

**អនុសាសន៍ដល់ម្ចាស់ជំនួយនិងអង្គការសង្គមស៊ីវិល៖**

- ដើម្បីដោះស្រាយផលប៉ះពាល់លើជីវភាពរស់នៅរបស់សហគមន៍ដែលជួបការលំបាកបំផុត ទប់ស្កាត់បញ្ហាកង្វ ះអាហារូបត្ថម្ភកុមារបន្ថែមទៀត កម្មវិធីរយៈពេលខ្លីនៃការផ្តល់អាហារ ឬសាច់ប្រាក់ពលកម្មគួរត្រូវអនុវត្តក្នុង ទ្រង់ទ្រាយធំ ដោយផ្សារភ្ជាប់ទៅនឹងកម្មវិធីគាំទ្រជីវភាពរយៈពេលវែង។

**ការបង្ការជំងឺកូវីដ១៩**

លទ្ធផលនៃការវាយតម្លៃដែលបានធ្វើឡើងដោយសមាជិកសម្ព័ន្ធ Joining Forces បានបង្ហាញថា ប្រជាពល រដ្ឋកម្ពុជាស្ទើរតែទាំងអស់បានដឹងពីការរីករាលដាលនៃជំងឺកូវីដ១៩ ខណៈដែលប្រជាពលរដ្ឋភាគច្រើន ទទួលបាន ព័ត៌មានតាមរយៈការអប់រំផ្សព្វផ្សាយ អំពីវិធានការបង្ការ នៃការរីករាលដាលនៃមេរោគនេះ។ ទោះបីយ៉ាងនេះក៏ដោយ ការវាយតម្លៃនានា បានបង្ហាញពីភាពខ្វះចន្លោះនៃចំណេះដឹង ឥរិយាបថ និងការអនុវត្តនៅតែមិនទាន់បានគ្រប់គ្រាន់ និងជាហេតុធ្វើ ឱ្យមានការប្រឈមទៅនឹងហានិភ័យនៃលក់ទី២របស់មេរោគកូវីដ១៩នេះ។



ជាឧទាហរណ៍ យោងតាមអង្គការ Save the Children បានលើកឡើងថា ខណៈដែលកុមារស្ទើរតែគ្រប់រូប បានទទួលព័ត៌មាន ពីជំងឺកូវីដ១៩ និងដឹងពីរបៀបការពារខ្លួន ប៉ុន្តែកុមារប្រមាណជា ៩១% ពុំបានអនុវត្តគំលាតសង្គម ឲ្យបានខ្ជាប់ខ្ជួនឡើយ។ ការវាយតម្លៃធ្វើឡើងដោយអង្គការក្លែនអន្តរជាតិកម្ពុជា បានរកឃើញថា ១ ភាគ ៤ នៃអ្នកចូលរួម សម្ភាសន៍បង្ហាញថា ពួកគេនៅមានភាពស្រពេចស្រពិលពីរបៀបលាងសម្អាតដៃដែលល្អបំផុតដើម្បីការពារពីកូវីដ១៩។ ចំណែកឯការវាយតម្លៃមួយផ្សេងទៀតពីអង្គការទស្សនៈពិភពលោកអន្តរជាតិ លើកឡើងថា បើទោះបីជាទឹកប្រើប្រាស់ នៅសហគមន៍មិនមែនជាបញ្ហាចោទ អ្នកចូលរួមសម្ភាសន៍ភាគច្រើនមិនបានផ្តល់អាទិភាពលើការប្រើប្រាស់ទឹកសម្រាប់ អនាម័យផ្ទាល់ខ្លួននោះទេ។

**អនុសាសន៍ដល់រាជរដ្ឋាភិបាល និងម្ចាស់ជំនួយនានា៖**

- បន្តយុទ្ធនាការអប់រំលើកកម្ពស់ការយល់ដឹង ដើម្បីធានាថាកុមារ និងអ្នកថែទាំនៅទូទាំងប្រទេសកម្ពុជា បានដឹង ពីសារៈសំខាន់នៃការលាងសម្អាតដៃជាមួយសាប៊ូ អនាម័យខ្យល់ដកដង្ហើម លាងសម្អាតដៃជាប្រចាំ និងរក្សាគំ លាតសង្គម។
- ធ្វើការងារជាមួយអង្គការជាតិ និងអង្គការអន្តរជាតិនានា ដើម្បីធានាថាទិន្នន័យត្រូវបានប្រមូលជាទៀងទាត់ ដើម្បីវាស់វែងទៅលើចំណេះដឹង ឥរិយាបថ និងការអនុវត្តរបស់សហគមន៍ និងពិនិត្យមើលថាតើការយល់ដឹង របស់ពួកគេបានកើនឡើង ឬយ៉ាងណាក្រោយពីមានយុទ្ធនាការដែលកំពុងផ្សព្វផ្សាយ ហើយធ្វើការកែប្រែសារ ណែនាំទៅតាមលទ្ធផលដែលបានរកឃើញ។
- ហេដ្ឋារចនាសម្ព័ន្ធទឹកស្អាត រួមមាន កន្លែងលាងដៃបែបកុមារមេត្រី និងអាងស្តុកទឹក គួរតែត្រូវបានដំឡើង និង ត្រៀមរួចជាស្រេចដាក់ឲ្យប្រើប្រាស់ សំរាប់សហគមន៍ជាចាំបាច់ និងនៅទីសាធារណៈនានា ដូចជា ផ្សារ និង ទី ប្រជុំជនដែលជាកន្លែងបណ្តុំមនុស្សច្រើន។
- ធានាថា វេជ្ជបណ្ឌិត គិលានុបដ្ឋាយិកា បុគ្គលិកមណ្ឌលសុខភាព អ្នកជំងឺ និងប្រជាពលរដ្ឋស្វែងរកសេវា ព្យាបាល ទទួលបានទឹកស្អាត អនាម័យ ដែលសមស្របសម្រាប់កុមារនិងគិតគូរពីយេនឌ័រ ដែលអាចជឿ ទុកចិត្តបាន និងមានសុវត្ថិភាពនៅតាមមណ្ឌលសុខភាព ក៏ដូចជាព័ត៌មានអនាម័យ បែបកុមារមេត្រីទាក់ទង ជំងឺកូវីដ១៩។ វាបានជួយដល់អ្នកជំនាញផ្នែកវេជ្ជសាស្ត្រ បានផ្តល់នូវសេវាប្រកបដោយសុវត្ថិភាព និងការពារ សុវត្ថិភាពរបស់ពួកគេផងដែរ។ នេះនឹងអនុញ្ញាតឱ្យអ្នកជំនាញផ្នែកវេជ្ជសាស្ត្រផ្តល់នូវសេវាកម្មកាន់តែមាន សុវត្ថិភាពនិងការពារខ្លួនពួកគេផងដែរ។
- ធានាថានៅពេលសាលារៀនបើកដំណើរការចូលរៀនឡើងវិញ សាលាមានសម្ភារៈ និងបរិក្ខារចាំបាច់សម្រាប់ កាត់បន្ថយការឆ្លង សេវាកម្ម និងការផ្គត់ផ្គង់សម្ភារៈការពារសំខាន់ៗ និងការលើកកម្ពស់ឥរិយាបថថែទាំសុខ ភាព ហើយលោកគ្រូអ្នកគ្រូ ត្រូវបានបណ្តុះបណ្តាលពីការបង្ការទប់ស្កាត់ជំងឺកូវីដ១៩នេះ។ នេះរួមបញ្ចូលទាំង ការធានានូវការផ្គត់ផ្គង់សាប៊ូ ទឹកស្អាតលាងដៃប្រកបដោយសុវត្ថិភាព បង្គន់អនាម័យសម្រាប់កុមារ និងយេនឌ័រ គ្រប់គ្រាន់ នីតិវិធីអនុវត្តនៅពេលបុគ្គលិក ឬសិស្សមានអារម្មណ៍ថាមិនស្រួលខ្លួន និងពិធីសារ ស្តីពីគំលាត សង្គម និងការអនុវត្តអនាម័យល្អ។





## កិច្ចការពារកុមារ

ដូចបានលើកឡើងរួចមកហើយនៅក្នុងឯកសារនេះ ទិន្នន័យពីការវាយតម្លៃជាច្រើនបានបង្ហាញថា ការបិទសាលារៀន និងការធ្លាក់ចុះនៃលទ្ធភាពទទួលបានជីវភាពរស់នៅក្នុងសហគមន៍អាចនាំឱ្យមានការកើនឡើងនៃបញ្ហាការពារកុមារ។ ទិន្នន័យច្បាស់ជាងនេះ គឺទាក់ទងទៅនឹងពលកម្មកុមារដែលក្នុងនេះប្រមាណ ៣៦% នៃកុមារ និងយុវជនដែលចូលរួមប្រឹក្សាយោបល់បានរាយការណ៍ថា ការរកត្បាតនៃជំងឺកូវីដ១៩ បានធ្វើឱ្យមានការកើនឡើងនូវពលកម្មកុមារនៅក្នុងភូមិរបស់ពួកគេ។ ប្រមាណជាង ៣០% នៃអ្នកចូលរួមក៏បានលើកឡើងផងដែរថា ពួកគេជឿជាក់ថា ពួកគេ និងបងប្អូនដទៃទៀតរបស់ពួកគេនឹងត្រូវបោះបង់ចោលការសិក្សា និងធ្វើការដើម្បីជួយផ្គត់ផ្គង់ជីវភាពគ្រួសាររបស់ពួកគេដើម្បីដោះស្រាយផលប៉ះពាល់ផ្នែកសេដ្ឋកិច្ចដែលបណ្តាលមកពីជំងឺកូវីដ១៩។

ការពិគ្រោះយោបល់ជាមួយកុមារ និងយុវជនថ្មីៗនេះ ដែលបានធ្វើឡើងដោយសម្ព័ន្ធ Joining Forces និងអង្គការសម្ព័ន្ធសិទ្ធិកុមារកម្ពុជា បានលើកឡើងអំពីបញ្ហាសុវត្ថិភាពកុមារតាមប្រព័ន្ធអនឡាញ។ ទិន្នន័យដែលទទួលបានក្នុងអំឡុងពេលពិគ្រោះយោបល់នេះបានបង្ហាញថា ដោយសារពួកគេមានពេលវេលាច្រើននៅក្នុងដៃ ប្រមាណជា ៨៤% នៃកុមារ និងយុវជនបានចំណាយពេលវេលាយ៉ាងច្រើនជាមួយនឹងប្រព័ន្ធអនឡាញ។ ពេលវេលាដែលពួកគេបានចំណាយនៅលើប្រព័ន្ធអនឡាញទាំងនេះ ភាគច្រើនមិនមានការគ្រប់គ្រង ដែលជាហេតុបង្កឱ្យមានបញ្ហាប្រឈមនៃការពារកុមារធ្ងន់ធ្ងរ។ ជាមួយគ្នានេះដែរ ប្រមាណ ១៥% នៃកុមារដែលបានសម្ភាសន៍បានរាយការណ៍ថា ពួកគេត្រូវបានទាក់ទងដោយមនុស្សមិនស្គាល់នៅលើបណ្តាញសង្គម ចំណែកឯ ២% នៃអ្នកចូលរួមបានលើកឡើងថាពួកគេត្រូវបានគេស្នើសុំឱ្យចែករំលែករូបភាព ឬរឿងរ៉ាវ ឬធ្វើសកម្មភាពមិនសមរម្យនៅចំពោះការមេរ៉ាបស់ពួកគេ។ ការលើកឡើងស្រដៀងគ្នាក្នុងចំណោមពួកគេបានរាយការណ៍ថា ពួកគេធ្លាប់ជាជនរងគ្រោះ ឬបានឃើញការគំរាមកំហែងតាមប្រព័ន្ធអនឡាញចាប់តាំងពីពេលបិទសាលារៀននៅក្នុងប្រទេសកម្ពុជា។

### អនុសាសន៍សម្រាប់រដ្ឋាភិបាលនិងម្ចាស់ជំនួយ៖

- ធានាបន្តផ្តល់នូវសេវាចាំបាច់នានាផ្នែកការពារកុមារ តាមរយៈការបណ្តុះបណ្តាលបុគ្គលិកសង្គមកិច្ច និងធ្វើការផ្សព្វផ្សាយនូវគោលនយោបាយណែនាំជាក់លាក់ ដើម្បីឱ្យកុមារនៅតែទទួលបានយន្តការបញ្ជូន និងសេវាកាំទ្រផ្លូវចិត្តប្រកបដោយសុវត្ថិភាពក្នុងអំឡុងពេលមានវិបត្តិ។
- អ្នកពាក់ព័ន្ធទាំងអស់គ្នាត្រូវតែសម្របសម្រួលនូវកិច្ចខិតខំប្រឹងប្រែងរបស់ពួកគេនិងវាស់ស្ទង់ឱ្យបានទៀតទាត់ អំពីផលប៉ះពាល់នៃវិបត្តិបច្ចុប្បន្នលើពលកម្មកុមារ និងការរកងប្រវ័ញ្ច ជាពិសេសការអនុវត្តយុទ្ធសាស្ត្រដើម្បីដោះស្រាយនូវបញ្ហា ឬវិបត្តិទាំងនោះ។

### សុខភាព

រាល់ការវាយតម្លៃដែលធ្វើឡើងដោយសមាជិកនៃសម្ព័ន្ធ Joining Forces បង្ហាញថា ភាពភ័យខ្លាចនៃការឆ្លងគឺមានខ្ពស់នៅក្នុងសហគមន៍មូលដ្ឋាន។ នៅក្នុងការវាយតម្លៃដែលធ្វើឡើងដោយ អង្គការទស្សនៈពិភពលោកកម្ពុជា អ្នកចូលរួមសម្ភាសន៍ជាច្រើនលើកឡើងថា ដើម្បីចៀសវាងហានិភ័យនៃការឆ្លង សមាជិកសហគមន៍បានលុបចោល ឬ



ពន្យារពេលការទៅពិនិត្យព្យាបាលនៅមណ្ឌលសុខភាព។ ចាំបាច់តម្រូវឱ្យមានការស៊ើបអង្កេតលើបញ្ហាដែលអាចកើតមានឡើងនេះ ព្រោះវាអាចមានផលវិបាកធ្ងន់ធ្ងរមួយចំនួនដល់ស្ត្រីមានផ្ទៃពោះ និងកុមារអាយុក្រោម ៥ឆ្នាំ។

ការវាយតម្លៃដដែលបានបង្ហាញថា កុមារ និងយុវជនជាង ៨០% រាយការណ៍ថាមានអារម្មណ៍តានតឹងដែលកើតមានក្នុងកម្រិតផ្សេងៗ។ ការបារម្ភចំពោះសុខភាពខ្លួនឯង និងអ្នកជាទីស្រឡាញ់ ភាពសោកសៅព្រោះមិនអាចជួបមិត្តភក្តិ និងការព្រួយបារម្ភជារៀងរាល់ថ្ងៃអំពីអនាគតរបស់ពួកគេ កុមារ និងយុវវ័យបានរាយការណ៍ថាពួកគេទទួលអារម្មណ៍ និងបទពិសោធន៍ធ្ងន់ធ្ងរដែលជះឥទ្ធិពលអវិជ្ជមានដល់សុខភាពផ្លូវចិត្តរបស់ពួកគេ។

ការវាយតម្លៃដែលធ្វើឡើងដោយ អង្គការកូនអន្តរជាតិកម្ពុជា ក៏បានបង្ហាញផងដែរថា ជំងឺកូវីដ១៩ បានកាត់បន្ថយការទទួលបានសំឡីអនាម័យនៅពេលមានរដូវសំរាប់ក្មេងស្រី និងស្ត្រីវ័យក្មេងដោយសារតែការធ្លាក់ចុះប្រាក់ចំណូល និងការភ័យខ្លាចនៃការឆ្លងនៅពេលដែលទៅផ្សារក្នុងស្រុកដើម្បីទិញសំឡីអនាម័យ។

**អនុសាសន៍ដល់រាជរដ្ឋាភិបាល និងម្ចាស់ជំនួយ៖**

- គាំទ្រដល់ការអនុវត្តយុទ្ធសាស្ត្រដើម្បីបង្ការការធ្លាក់ចុះនៃចំនួនស្ត្រីមានផ្ទៃពោះ និងចំនួនមាតាថ្មីថ្មោងក្នុងការទទួលបានការថែទាំមុនពេលសំរាលកូន និងក្រោយពេលសំរាលកូន។ បញ្ហានេះនឹងតម្រូវឱ្យមានការសម្របសម្រួលយ៉ាងសំខាន់រវាងក្រសួងសុខាភិបាល ម្ចាស់ជំនួយ និងអង្គការសង្គមស៊ីវិលជុំវិញវិធីសាស្ត្រច្នៃប្រឌិត។
- បង្កើនឲ្យមានការគាំទ្រផ្នែកចិត្តសាស្ត្រសង្គមសម្រាប់សហគមន៍តាមរយៈវិធីសាស្ត្រដែលមានការសម្របសម្រួលរវាងក្រសួងសុខាភិបាល និងក្រសួងអប់រំ យុវជន និងកីឡា អ្នកផ្តល់ជំនួយ និងអង្គការសង្គមស៊ីវិល។
- ចំណេះដឹង សម្ភារៈផ្គត់ផ្គង់ និងកន្លែងសម្រាប់ការគ្រប់គ្រងអនាម័យពេលមករដូវឱ្យបានត្រឹមត្រូវក៏មាន សារៈសំខាន់ផងដែរ ដោយរាប់បញ្ចូលទាំងសម្រាប់បុគ្គលិកសុខាភិបាលស្ត្រី។

**ការចូលរួមរបស់កុមារ**

នៅក្នុងការពិគ្រោះយោបល់របស់កុមារ និងយុវជនដែលធ្វើឡើងដោយសម្ព័ន្ធ Joining Forces និងអង្គការសម្ព័ន្ធសិទ្ធិកុមារកម្ពុជាបានបង្ហាញថា មានកុមារ (៨៥%) បានរាយការណ៍ថា ចង់ចូលរួមនៅក្នុងការឆ្លើយតបរោគរាតត្បាតកូវីដ១៩ នៅក្នុងសហគមន៍របស់ពួកគាត់ ។ ពួកគាត់ភាគច្រើនបាននិយាយថា ពួកគេអាចបង្កើនការយល់ដឹងអំពីកម្មវិធីការពារទប់ស្កាត់ជំងឺកូវីដ១៩ តាមរយៈប្រព័ន្ធផ្សព្វផ្សាយសង្គម(៦៤%) ឬតាមរយៈការជួយមិត្តភក្តិរបស់ពួកគេក្នុងការរៀនសូត្រតាមផ្ទះ(៣៩%)។ អ្នកផ្សេងទៀតនិយាយថា ពួកគេអាចគាំទ្រសកម្មភាពដែលរៀបចំឡើងដោយអាជ្ញាធរមូលដ្ឋាន។ ទោះយ៉ាងណាក៏ដោយគ្មានអ្នកណាម្នាក់ក្នុងចំណោមពួកគេបានរាយការណ៍ថាត្រូវបានទទួលការពិគ្រោះយោបល់ ឬសូម្បីតែជូនដំណឹងអំពីសកម្មភាពរបស់អាជ្ញាធរមូលដ្ឋាន ឬថ្នាក់ជាតិ ដៃគូអភិវឌ្ឍន៍ ឬអង្គការសង្គមស៊ីវិលឡើយ។





**អនុសាសន៍ដល់រាជរដ្ឋាភិបាល និងម្ចាស់ជំនួយ៖**

- អ្នកពាក់ព័ន្ធទាំងអស់ពីជួររាជរដ្ឋាភិបាលកម្ពុជា ម្ចាស់ជំនួយ និងអង្គការសង្គមស៊ីវិលគួរតែបង្កើត និងប្រើប្រាស់ ដំណើរការដើម្បីធានាថាកុមារ និងយុវជនត្រូវបានពិគ្រោះយោបល់ និងចូលរួមក្នុងការបង្កើត និងការអនុវត្តនូវ ការឆ្លើយតបទៅនឹងជំងឺកូវីដ១៩។ នេះរួមបញ្ចូលទាំងការពង្រឹងភាពជាអ្នកដឹកនាំ និងការចូលរួមប្រកបដោយ អត្ថន័យរបស់កុមារជាពិសេសក្មេងស្រី និងស្ត្រីវ័យក្មេងនៅក្នុងដំណើរការធ្វើសេចក្តីសម្រេចចិត្តដើម្បីធានាថាទ ស្សនៈរបស់ពួកគេត្រូវបានយកទៅពិចារណា។
- អ្នកពាក់ព័ន្ធទាំងអស់ គប្បីព្យាយាមធានាថា កុមារទទួលបានព័ត៌មានដែលមានគុណភាព និងងាយយល់ សម្រាប់កុមារ អំពីរោគរាតត្បាត រួមទាំងរបៀបដែលពួកគេកំពុងឆ្លើយតបនឹងវិបត្តិនេះ។

ក្នុងនាមជាអង្គការការពារសិទ្ធិកុមារ យើងកំពុងតាមដានយ៉ាងជិតដិតដល់អំពីផលប៉ះពាល់លើប្រតិបត្តិការរបស់ យើង និងកែប្រែកម្មវិធីអន្តរាគមន៍របស់យើងដើម្បីបន្តការងាររបស់យើងក្នុងពេលមានវិបត្តិនេះ ដោយផ្តល់អាទិភាព បំផុតលើសុវត្ថិភាព និងសុខុមាលភាពរបស់កុមារសហគមន៍ និងបុគ្គលិករបស់យើង។ យើងត្រៀមខ្លួនជាស្រេចក្នុងកិច្ច សហការ និងគាំទ្រដល់រាជរដ្ឋាភិបាលកម្ពុជាក្នុងកិច្ចខិតខំប្រឹងប្រែងសម្របសម្រួលទូទាំងប្រទេស ដើម្បីឆ្លើយតប និង ស្តារឡើងវិញពីស្ថានភាពនៃជំងឺកូវីដ១៩។



**Prashant Verma**  
Country Director  
*ChildFund Cambodia*



**Gwynneth Wong**  
Country Director  
Plan International Cambodia



**Elizabeth Pearce**  
Country Director  
Save the Children  
International Cambodia



**Sour Chankosom**  
Deputy National Director  
SOS Children's Village



**Zoe De Melo**  
Project Manager  
Terre des Hommes  
Netherlands



**Daniel Selvanayagam**  
National Director World Vision  
International Cambodia



**ឧបសម្ព័ន្ធ ១ - បញ្ជីឯកសារសំខាន់ៗដែលត្រូវបានប្រើសម្រាប់សេចក្តីផ្តើមការណ៍នេះ**

អង្គការស្បៀងអាហារ និងកសិកម្មនៃអង្គការសហប្រជាជាតិ (FAO)៖ ការវាយតម្លៃនៃការផ្ទុះជម្ងឺកូវីត១៩ និងផលប៉ះពាល់ លើសន្តិសុខកសិកម្ម និងស្បៀងអាហារនៅកម្ពុជា៖ ការឆ្លើយតបផ្នែកគោលនយោបាយ ខែឧសភា ឆ្នាំ២០២០  
សកម្មភាពប្រមូលព័ត៌មានរួមបញ្ចូលគ្នានូវការពិនិត្យលើទិន្នន័យដែលមានស្រាប់ ការសម្ភាសន៍តាមទូរស័ព្ទ និងការសម្ភាសន៍ជាក់ស្តែងជាមួយអ្នកផ្តល់ព័ត៌មានសំខាន់ៗចំនួន ៤១នាក់ និងអាជ្ញាធរមូលដ្ឋាន និងសហគមន៍ក្នុងខេត្តចំនួន១៤។ អ្នកចូលរួមសរុបចំនួន ៣៣៧ នាក់ ត្រូវបានសម្ភាសន៍តាមទូរស័ព្ទដោយបុគ្គលិកមកពីក្រសួងកសិកម្មរុក្ខាប្រមាញ់ និងនេសាទ និងមន្ទីរកសិកម្មរុក្ខាប្រមាញ់និងនេសាទខេត្ត (PDAFF) សម្របសម្រួលដោយមន្ទីរផែនការនិងស្ថិតិ (DPS)។

**សម្ព័ន្ធ Joining Forces និងអង្គការសម្ព័ន្ធសិទ្ធិកុមារកម្ពុជា៖ សំឡេង និងទស្សនវិស័យរបស់កុមារ និងក្មេងជំទង់ស្តីពីជំងឺកូវីត១៩ នៅប្រទេសកម្ពុជា ខែឧសភា ឆ្នាំ២០២០**

កុមារ និងក្មេងជំទង់ចំនួន ២៣៩នាក់ ដែលមានអាយុពី ១០-១៧ ឆ្នាំមកពី ១៥ ខេត្ត និងរាជធានីភ្នំពេញ ត្រូវបានសម្ភាសន៍តាមទូរស័ព្ទពីថ្ងៃទី១១ ដល់ថ្ងៃទី១៩ ខែឧសភា ដោយបណ្តាញអ្នកតស៊ូមតិដើម្បីកុមារ (CAN) ក្រុមក្មេងជំទង់ និងយុវជន (AYRG) និងក្រុមចលនាកុមារ និងយុវជនដើម្បីសិទ្ធិកុមារកម្ពុជា (CCYMCR) ដោយមានការគាំទ្របច្ចេកទេសពីអង្គការទស្សនៈពិភពលោកអន្តរជាតិកម្ពុជា និងអង្គការសម្ព័ន្ធសិទ្ធិកុមារកម្ពុជា។

**អង្គការផ្តែនអន្តរជាតិកម្ពុជា៖ ការវាយតម្លៃពីជម្ងឺកូវីត១៩ ខែឧសភា ឆ្នាំ២០២០**

អ្នកស្ម័គ្រចិត្តសហគមន៍ចំនួន ៦៦១ នាក់និងប្រធានភូមិត្រូវបានសម្ភាសន៍តាមទូរស័ព្ទនៅក្នុងខេត្តចំនួន ៣(ខេត្តសៀមរាប ស្ទឹងត្រែង និងរតនគិរី) ចាប់ពីថ្ងៃទី ២៣ ខែមេសា ដល់ថ្ងៃទី១ ខែឧសភា

**អង្គការ Save the Children៖ ការវាយតម្លៃស្តីពីជម្ងឺកូវីត១៩ ខែឧសភា ឆ្នាំ២០២០**

កុមារនិងក្មេងជំទង់ ២៤១ នាក់ដែលមានអាយុពី ១០ ទៅ ១៧ ឆ្នាំត្រូវបានសម្ភាសន៍តាមទូរស័ព្ទនៅក្នុងខេត្តចំនួន ១០ ចាប់ពីថ្ងៃទី ២៣ ខែមេសាដល់ថ្ងៃទី ០២ ខែឧសភាឆ្នាំ ២០២០ ។

**អង្គការទស្សនៈពិភពលោកអន្តរជាតិកម្ពុជា៖ របាយការណ៍វាយតម្លៃពីជម្ងឺកូវីត១៩ ខែឧសភា ឆ្នាំ២០២០**

គ្រួសារចំនួន ២២០ ត្រូវបានសម្ភាសន៍ (ការស្ទង់មតិគ្រួសារ) ចាប់ពីថ្ងៃទី ១១ ដល់ថ្ងៃទី ១៤ ខែឧសភានៅទីតាំងចំនួន ៤ ផ្សេងគ្នា (ភ្នំពេញ សៀមរាប ព្រះវិហារ និងកំពង់ឆ្នាំង) ។ ជាមួយគ្នានោះដែរ ការសម្ភាសន៍ជាមួយអ្នកផ្តល់ព័ត៌មានគន្លឹះចំនួន ៤២ ត្រូវបានធ្វើឡើង ជាមួយអាជ្ញាធរមូលដ្ឋាន អ្នកដឹកនាំក្រុមកុមារ អ្នកដឹកនាំក្រុមសហគមន៍ អ្នកដឹកនាំសាសនា និងប្រធានគណៈកម្មាធិការកិច្ចការនារី និងកុមារថ្នាក់ឃុំ នៅទីតាំងទាំងនោះ។ ការសម្ភាសន៍ត្រូវបានបំពេញបន្ថែមដោយការពិនិត្យលើទិន្នន័យដែលមានស្រាប់។

**អង្គការទស្សនៈពិភពលោកអន្តរជាតិកម្ពុជា៖ ការវាយតម្លៃលើសហករណ៍កសិកម្មក្នុងបរិបទជម្ងឺកូវីត១៩ ខែឧសភា ឆ្នាំ ២០២០**

អ្នកដឹកនាំសហករណ៍កសិកម្មចំនួន ៦៥ នាក់ត្រូវបានសម្ភាសន៍។ សហករណ៍ទាំងនេះមានសមាជិកចំនួន ៩៨៥៣ នាក់ និងក្រុមអ្នកផលិតចំនួន ១៣៣ នៅក្នុងខេត្តចំនួន ៧ រួមមានខេត្តកំពង់ឆ្នាំង កំពង់ស្ពឺ បាត់ដំបង បន្ទាយមានជ័យ សៀមរាប កំពង់ធំ និងខេត្តព្រះវិហារ។

